



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 12-01-2026

സമയം 06.45 AM

### പ്രധാന വാർത്തകൾ

- പ്രധാനമന്ത്രി നരേന്ദ്രമോദി ഇന്ന് അഹമ്മദാബാദിൽ ജർമ്മൻ ചാൻസലർ ഫ്രെഡറിക് മെർസുമായി കൂടിക്കാഴ്ച നടത്തും.
- ഇന്ന് ദേശീയ യുവജന ദിനം. ന്യൂഡൽഹിയിൽ രണ്ടാമത് വിക്സിത് ഭാരത് യംഗ് ലീഡേഴ്സ് ഡയലോഗിനെ വൈകിട്ട് പ്രധാനമന്ത്രി നരേന്ദ്ര മോദി അഭിസംബോധന ചെയ്യും.
- സംസ്ഥാനത്ത് സ്ഥാനാർത്ഥികളുടെ നിര്യാണത്തെ തുടർന്ന് തെരഞ്ഞെടുപ്പ് മാറ്റി വെച്ച തദ്ദേശ വാർഡുകളിലെ വോട്ടെടുപ്പ് അല്പസമയത്തിനകം ആരംഭിക്കും.
- ചീഫ് മിനിസ്റ്റേഴ്സ് മെഗാക്വിസ് മത്സരത്തിന് സംസ്ഥാന വ്യാപകമായി ഇന്ന് തുടക്കം.
- ശബരിമല തിരുവാഭരണ ഘോഷയാത്ര ഉച്ചയ്ക്ക് പന്തളത്തു നിന്നു പുറപ്പെടും.
- ന്യൂസിലാന്റിനെതിരായ മൂന്നു മത്സര പുരുഷ ക്രിക്കറ്റ് പരമ്പരയിലെ ആദ്യ മത്സരത്തിൽ ഇന്ത്യക്ക് ജയം.

### വാർത്തകൾ വിശദമായി

പ്രധാനമന്ത്രി നരേന്ദ്രമോദി ഇന്ന് അഹമ്മദാബാദിൽ ജർമ്മൻ ചാൻസലർ ഫ്രെഡറിക് മെർസുമായി കൂടിക്കാഴ്ച നടത്തും. ഇരുവരും സബർമതി ആശ്രമം സന്ദർശിച്ച് ആദരാഞ്ജലി അർപ്പിക്കും. സബർമതി നദീതീരത്ത് അന്താരാഷ്ട്ര കൈറ്റ് ഫെസ്റ്റിവലിലും നേതാക്കൾ പങ്കെടുക്കും. രാവിലെ മുതൽ ഗാന്ധിനഗറിലെ മഹാത്മാ മന്ദിറിൽ ഉഭയകക്ഷി ചർച്ചകൾ നടത്തും. 25 വർഷത്തെ ഇന്ത്യ-ജർമ്മനി തന്ത്രപര പങ്കാളിത്തത്തിന്റെ പുരോഗതി, ഇരുവരും അവലോകനം ചെയ്യും.

വിവിധ മേഖലകളിലെ സഹകരണം കൂടുതൽ ശക്തമാക്കാൻ ചാൻസലറുടെ ആദ്യ ഇന്ത്യ സന്ദർശനം വഴിയൊരുക്കും. വ്യാപാരം, നിക്ഷേപം, ഉയർന്ന നിലവാരത്തിലെ സാങ്കേതികവിദ്യ എന്നിവയിൽ ശ്രദ്ധ കേന്ദ്രീകരിക്കുന്നതിനൊപ്പം രാജ്യരക്ഷ, ഹരിത സുസ്ഥിര വികസനം, ശാസ്ത്രം, ഗവേഷണം എന്നിവയിലെ നിർണായക പങ്കാളിത്തങ്ങൾ മുന്നോട്ട് കൊണ്ടു പോകാനും ഉഭയകക്ഷി ചർച്ചകൾ ലക്ഷ്യമിടുന്നു.



ഇന്ന് ദേശീയ യുവജന ദിനം. സ്വാമി വിവേകാനന്ദന്റെ ജന്മവാർഷിക ദിനമായ ജനുവരി 12 ആണ് ദേശീയ യുവജന ദിനമായി ആചരിക്കുന്നത്.

ഇതോടനുബന്ധിച്ച് ന്യൂഡൽഹിയിൽ നടക്കുന്ന രണ്ടാമത് വിക്സിത് ഭാരത് യംഗ് ലീഡേഴ്സ് ഡയലോഗിനെ വൈകിട്ട് പ്രധാനമന്ത്രി നരേന്ദ്ര മോദി അഭിസംബോധന ചെയ്യും. രാജ്യത്തിന്റെ വിവിധ ഭാഗങ്ങളിലെ 3,000 യുവ പ്രതിനിധികളുമായി മോദി സംവദിക്കും. കേരളത്തിൽ നിന്ന് 60 അംഗ സംഘമാണ് പങ്കെടുക്കുന്നത്.



ആഭ്യന്തരമന്ത്രി അമിത് ഷാ ഇന്നലെ തിരുവനന്തപുരത്ത് ചേർന്ന BJP സംസ്ഥാന കോർ കമ്മിറ്റി യോഗത്തിൽ പങ്കെടുത്തു. NDA സംസ്ഥാന കമ്മിറ്റി യോഗത്തിലും അദ്ദേഹം സംബന്ധിച്ചു.



അടിസ്ഥാനപരമായി മാറ്റമില്ലാതെ തുടരുമ്പോഴും RSS വളർന്നുകൊണ്ടിരിക്കുകയാണെന്ന് RSS മേധാവി മോഹൻ ഭാഗവത് പറഞ്ഞു. രാഷ്ട്രീയ സ്വയം സേവക സംഘത്തിന്റെ നൂറു വർഷങ്ങളുടെ കഥ പറയുന്ന 'ശതക്' എന്ന ചിത്രത്തിലെ ഗാനങ്ങൾ ന്യൂഡൽഹിയിൽ പുറത്തിറക്കുകയായിരുന്നു അദ്ദേഹം.



സജീവ ഭരണ നിർവഹണവും, സമയബന്ധിത നടപ്പാക്കലും എന്ന ലക്ഷ്യത്തോടെ പ്രധാനമന്ത്രി നരേന്ദ്ര മോദി ആവിഷ്കരിച്ച ഫ്ലാഗ്ഷിപ്പ് പദ്ധതി - 'പ്രഗതി' 50 യോഗങ്ങൾ വിജയകരമായി പൂർത്തീകരിച്ച് നിർണായക നാഴികകല്ല് പിന്നിട്ടു. 2015 ൽ നരേന്ദ്ര മോദി ആരംഭിച്ച പ്രഗതി, രാജ്യത്തെ ഭരണ രംഗത്ത് പുതിയ മാറ്റങ്ങൾക്കാണ് തുടക്കമിട്ടത്. ആകാശവാണി തയ്യാറാക്കിയ ഇന്നത്തെ പ്രത്യേക പരമ്പര ആരോഗ്യ കുടുംബക്ഷേമ മന്ത്രാലയത്തിന്റെ നാഗ്പൂരിലെ എയിംസ് സ്ഥാപിച്ചതിനെ കുറിച്ചാണ്.

.....വോയ്സ്.....

മഹാരാഷ്ട്രയിലെ വിദർഭ മേഖലയ്ക്കും നാഗ്പൂർ നഗരത്തിനും വിപുലമായ വൈദ്യചികിത്സ ഉറപ്പുവരുത്തുന്നതിനായി 2015 ഒക്ടോബർ ഏഴിനാണ് നാഗ്പൂരിലെ ഓൾ ഇന്ത്യ ഇൻസ്റ്റിറ്റ്യൂട്ട് ഓഫ് മെഡിക്കൽ സയൻസസ് സ്ഥാപിതമായത്. 1577 കോടി രൂപ ചെലവിലാണ് ത്രിതീയ ആരോഗ്യ സംരക്ഷണ സ്ഥാപനമായി എയിംസ് നിലവിൽ വന്നത്. ഇതിന്റെ പ്രധാന്യം തിരിച്ചറിഞ്ഞ് 2017 ഓഗസ്റ്റ് 30 ന് പ്രധാനമന്ത്രി നരേന്ദ്രമോദി പ്രഗതി സംവിധാനത്തിന് കീഴിൽ പദ്ധതി അവലോകനം ചെയ്തു.

ഇതേ തുടർന്ന് ശ്രദ്ധാപൂർവ്വമായ നിരീക്ഷണത്തിലൂടെയും, നിർവഹണ വെല്ലുവിളികൾ സമയബന്ധിതമായി പരിഹരിച്ചതിലൂടെയും പദ്ധതി നൂറുശതമാനം ഭൗതിക പുരോഗതി കൈവരിച്ച് 2021 ഡിസംബർ 30 ന് പൂർത്തീകരിച്ചു. നാഗ്പൂർ എയിംസിന്റെ സ്ഥാപനവും വിജകരമായ പ്രവർത്തനവും മഹാരാഷ്ട്രയിലെ ജനങ്ങളോടുള്ള പ്രധാനമന്ത്രിയുടെ പ്രതിബദ്ധതയെയും, പ്രാദേശിക അസന്തുലിതാവസ്ഥ പരിഹരിക്കാനുള്ള മോദിയുടെ ദൃഢനിശ്ചയത്തെയും പ്രതിഫലിപ്പിക്കുന്നു. ഏകദേശം 2.3 കോടി ജനസംഖ്യയുള്ള വിദർഭ മേഖലയുടെ ആരോഗ്യസംരക്ഷണ ആവശ്യങ്ങൾക്കാണ് നാഗ്പൂർ എയിംസ് പ്രധാനമായും സേവനം നൽകുന്നത്.



ISRO, ഭൗമ നിരീക്ഷണ ഉപഗ്രഹമായ PSLV-C62 EOS-N1, ഇന്ന് വിക്ഷേപിക്കും. ശ്രീഹരിക്കോട്ടയിലെ സതീഷ് ധവാൻ ബഹിരാകാശ കേന്ദ്രത്തിലെ ഒന്നാം വിക്ഷേപണത്തറയിൽ നിന്ന് രാവിലെ 10:17 നാണ് വിക്ഷേപണം. PSLV യുടെ 64-ാം വിക്ഷേപണമാണിത്. മറ്റ് പതിനഞ്ച് ഉപഗ്രഹങ്ങളും ഇതോടൊപ്പം വിക്ഷേപിക്കും.



സംസ്ഥാനത്ത് സ്ഥാനാർത്ഥികളുടെ നിര്യാണത്തെ തുടർന്ന് തെരഞ്ഞെടുപ്പ് മാറ്റി വെച്ച തദ്ദേശ വാർഡുകളിലെ വോട്ടെടുപ്പ് അല്പസമയത്തിനകം ആരംഭിക്കും.

തിരുവനന്തപുരത്ത് നിന്ന് ആകാശവാണി ലേഖകൻ സ്മിതി M പള്ളുരുത്തി....

...(വോയ്സ്).....

തിരുവനന്തപുരം കോർപ്പറേഷനിലെ വിഴിഞ്ഞം, മലപ്പുറം ജില്ലയിലെ മുത്തടം ഗ്രാമ പഞ്ചായത്തിലെ പായിമ്പാടം വാർഡ്, എറണാകുളം പാമ്പാക്കുട ഗ്രാമ പഞ്ചായത്തിലെ ഓണക്കൂർ എന്നിവിടങ്ങളിലാണ് ഇന്നു വോട്ടെടുപ്പ് നടത്തുന്നത്. രാവിലെ ഏഴു മുതൽ വൈകിട്ട് ആറു വരെയാണ്

വോട്ടെടുപ്പ്. വോട്ടെണ്ണൽ നാളെ രാവിലെ പത്തിന് നടത്തും. അതിനിടെ തദ്ദേശ തെരഞ്ഞെടുപ്പിൽ മൽസരിച്ച സ്ഥാനാർത്ഥികൾ ചെലവു കണക്കു സമർപ്പിക്കാനുള്ള സമയ പരിധി ഇന്ന് അവസാനിക്കും. ഇന്നു തെരഞ്ഞെടുപ്പു നടക്കുന്ന ഇടങ്ങളിലെ സ്ഥാനാർത്ഥികൾ കണക്കു സമർപ്പിക്കേണ്ട അവസാന തീയതി ഫെബ്രുവരി 12 ആണ്.



ചീഫ് മിനിസ്റ്റേഴ്സ് മെഗാക്വിസ് മത്സരത്തിന് സംസ്ഥാന വ്യാപകമായി ഇന്ന് തുടക്കമാകും. 12,000 തോളം സ്കൂളുകളിലും 1,200 ലധികം കോളേജുകളിലും സംഘടിപ്പിക്കുന്ന ക്വിസ് മത്സരത്തിൽ അഞ്ച് ലക്ഷത്തിലധികം വിദ്യാർത്ഥികൾ പങ്കെടുക്കുമെന്നാണ് പ്രതീക്ഷിക്കുന്നത്. സംസ്ഥാനത്തെ 8 മുതൽ 12 വരെ ക്ലാസുകളിലെ വിദ്യാർത്ഥികൾക്കും സർവകലാശാല, കോളേജ് വിദ്യാർത്ഥികൾക്കും പ്രത്യേകം മത്സരങ്ങളാണ് നടത്തുന്നത്. സ്കൂൾതല മത്സര വിജയികൾക്ക് അഞ്ച് ലക്ഷം രൂപയും കോളേജ്തല മത്സര വിജയികൾക്ക് മൂന്ന് ലക്ഷം രൂപയുമാണ് ഒന്നാം സമ്മാനമായി ലഭിക്കുക.



തിരുവനന്തപുരത്ത് നിയമസഭാ പുസ്തകോൽസവത്തിന്റെ ആറാം ദിവസമായ ഇന്ന് രാവിലെ മുതൽ വിവിധ വിഷയങ്ങളിലെ ചർച്ചകൾക്ക് തുടക്കമാകും. ഉച്ചയ്ക്ക് വേദി രണ്ടിൽ കവിയരങ്ങ് നടക്കും. കാഴ്ചക്കാരെ ഏറെ ആകർഷിച്ച തെയ്യം അവതരണത്തിന് ഇന്ന് അവസാനമാകുകയാണ്. നിയമസഭാ മ്യൂസിയത്തിനു മുന്നിൽ വൈകിട്ട് ഏഴു മുതൽ വസൂരിമാലാ ഭഗവതി തെയ്യവും, എട്ടു മുതൽ പൊട്ടൻ ദൈവം തെയ്യവും അരങ്ങേറും. സ്റ്റുഡൻസ് കോർണറിൽ വൈകിട്ട് നാലരയ്ക്ക് കോട്ടൻ ഹിൽ ഗേൾസ് ഹയർ സെക്കണ്ടറി സ്കൂൾ അവതരിപ്പിക്കുന്ന വായനാ ദിനം നാടകവും ഉണ്ടാകും.



മകരവിളക്കിനു ശബരിമല അയ്യപ്പവിഗ്രഹത്തിൽ ചാർത്തുന്ന തിരുവാഭരണങ്ങൾ വഹിച്ചുകൊണ്ടുള്ള ഘോഷയാത്ര ഉച്ചയ്ക്ക് പന്തളത്തു നിന്നു പുറപ്പെടും. പുലർച്ചെ പന്തളം സ്രാമ്പിക്കൽ കൊട്ടാരത്തിൽ നിന്നും വലിയകോയിക്കൽ ക്ഷേത്രത്തിലേക്ക് ഗുരുസ്വാമി മരുതുവന KN ശിവൻകുട്ടിയുടെ നേതൃത്വത്തിൽ പേടകവാഹക സംഘം തിരുവാഭരണം എഴുന്നള്ളിച്ച് പന്തളം വലിയകോയിക്കൽ ക്ഷേത്രത്തിൽ എത്തിച്ചു. ഉച്ചയ്ക്കു 12 വരെ ക്ഷേത്രത്തിൽ തിരുവാഭരണ ദർശനം നടക്കും. പുലർച്ചെ മുതൽ പന്തളത്ത് സ്ത്രീകളും കുട്ടികളും അയ്യപ്പൻമാരും അടങ്ങിയ ഭക്തരുടെ വലിയതിരക്കാണ് അനുഭവപ്പെടുന്നത്. പന്തളത്ത് ഇന്ന് പ്രാദേശിക അവധിയാണ്.



പാലക്കാട് ചാലിശ്ശേരിയിൽ പത്ത് ദിവസമായി നടന്ന പതിമൂന്നാമത് ദേശീയ സരസ് മേള സമാപിച്ചു. ഈ മാസം രണ്ടിന് മുഖ്യമന്ത്രി പിണറായി വിജയനാണ് ദേശീയ സരസ് മേള ഉദ്ഘാടനം ചെയ്തത്.

പാലക്കാട്ട് നിന്ന് ഫൈസൽ അലിമുത്ത് ....

...(വോയ്സ്).....

ജനപങ്കാളിത്തം കൊണ്ടും വില്പനവരുമാനത്തിലും ശ്രദ്ധേയമായാണ് ചാലിശ്ശേരിയിൽ നടന്ന ദേശീയ സരസ് മേള ഇന്ന് സമാപിച്ചത്. സമാപന സമ്മേളനം മന്ത്രി എം.ബി.രാജേഷ് ഉദ്ഘാടനം ചെയ്തു. ചലച്ചിത്രതാരം മഞ്ജുവാര്യർ മുഖ്യാതിഥിയായി പങ്കെടുത്തു. സംസ്ഥാനത്തിന് അകത്തു പുറത്തു നിന്നുമായി നിരവധി സ്ത്രീ സ്വയംസഹായ സഹകരണ സംഘങ്ങൾ സരസ് മേളയുടെ ഭാഗമായി. 250 പ്രദർശന വിപണന സ്റ്റാളുകളാണ് ഒരുക്കിയിരുന്നത്. രാജ്യത്തിന്റെ രൂപി വൈവിധ്യങ്ങൾ വിളമ്പിയ ഫുഡ് കോർട്ടും ഉണ്ടായിരുന്നു. പത്ത് ദിവസങ്ങളിലും വിവിധ കലാപരിപാടികളും സാംസ്കാരിക സമ്മേളനങ്ങളും സംഘടിപ്പിച്ചിരുന്നു.



ന്യൂസിലാന്റിനെതിരായ മൂന്നു മത്സര പുരുഷ ക്രിക്കറ്റ് പരമ്പരയിലെ ആദ്യ മത്സരത്തിൽ ഇന്ത്യക്ക് ജയം. ഗുജറാത്തിലെ വഡോദരയിൽ നാലു വിക്കറ്റിനാണ് ഇന്ത്യ ന്യൂസിലാന്റിനെ പരാജയപ്പെടുത്തിയത്. ന്യൂസിലാന്റ് ഉയർത്തിയ 301 റൺസ് വിജയലക്ഷ്യം പിന്തുടർന്ന ഇന്ത്യ 49 ഓവറിൽ ആറ് വിക്കറ്റ് നഷ്ടത്തിൽ 306 റൺസ് നേടി. രണ്ടാം മത്സരം മറ്റന്നാൾ രാജ്കോട്ടിലും മൂന്നാം മത്സരം ഈ മാസം 18ന് ഇൻഡോറിലും നടക്കും.



ക്രിക്കറ്റ് അസോസിയേഷൻ ഫോർ ദി ബ്ലൈൻഡ് ഇൻ കേരള അദാനി ഫൗണ്ടേഷന്റെയും UST യുടെയും സഹകരണത്തോടെ സംഘടിപ്പിച്ച ക്രിക്ക് സ്പോ ഫെസ്റ്റിൽ മങ്കട ബ്രാൻഡ് സ്കൂളും ക്രിക്കറ്റ് ടൂർണമെന്റിൽ കാസർകോട് ബ്ലൈൻഡ് സ്കൂളും കിരീടം സ്വന്തമാക്കി. 16 വയസിന് താഴെ കാഴ്ചപരിമിതരായ വിദ്യാർത്ഥികൾക്കായാണ് സംസ്ഥാന തലത്തിൽ അത്ലറ്റിക്സ് മത്സരങ്ങളും, ക്രിക്കറ്റ് മത്സരങ്ങളും സംഘടിപ്പിച്ചത്. വിജയികൾക്ക് A. വിൻസെന്റ് MLA സമ്മാനങ്ങൾ വിതരണം ചെയ്തു.



സംസ്ഥാന ബാലാവകാശ സംരക്ഷണ കമ്മീഷൻ “റേഡിയോ നെല്ലിക്ക” എന്ന പേരിൽ കുട്ടികൾക്ക് ഒരുക്കിയ ഇന്റർനെറ്റ് റേഡിയോയുടെ പ്രചരണാർത്ഥം സംഘടിപ്പിക്കുന്ന റോഡ് ഷോയുടെ സംസ്ഥാനതല ഉദ്ഘാടനം കാസർകോട്ട് സംഘടിപ്പിച്ചു.

കാസർകോട്ട് നിന്നും P ജഗന്നിവാസൻ...

...(വോയ്സ്).....



കോഴിക്കോട് കുന്നമംഗലം മുറിയനാലിന് സമീപം പുലർച്ചെ കാറും പിക്പ്പ് വാനും കൂട്ടിയിടിച്ചുണ്ടായ അപകടത്തിൽ മൂന്ന് പേർ മരിച്ചു. ഒരാൾക്ക് പരിക്കേറ്റു. പിക്പ്പ് വാൻ ഡ്രൈവർ വയനാട് സ്വദേശി ഷമീറും, കാർ യാത്രക്കാരായ വാവാട് പുതുപ്പാടി സ്വദേശികളായ രണ്ട് പേരുമാണ് മരിച്ചത്.



*News Editor : പി ചന്ദ്രബാബു  
News Reader: ഫസ്തന ഫാത്തിമ  
NRTs:അനൂഷ ആത്മപ്രകാശ്  
DEO : ഷീബ*

आकाशवाणी